

റവന്യൂ വകുപ്പിലെ അഴിമതിയാരോപണ കേസുകൾ

224(3149) ശ്രീ. മുല്ലക്കര രത്നാകരൻ : താഴെ കാണുന്ന ചോദ്യത്തിന് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

2016 മേയ് മുതൽ 2019 സെപ്റ്റംബർ വരെ റവന്യൂ വകുപ്പിൽ അഴിമതി ആരോപണവുമായി ബന്ധപ്പെട്ട് എത്ര കേസുകൾ രജിസ്റ്റർ ചെയ്യപ്പെട്ടിട്ടുണ്ടെന്നും ഇതിൽ എത്ര ജീവനക്കാർ ഉൾപ്പെട്ടിട്ടുണ്ടെന്നും വെളിപ്പെടുത്താമോ?

ഉത്തരം

2016 മേയ് മുതൽ 2019 സെപ്റ്റംബർ വരെ റവന്യൂ വകുപ്പിൽ അഴിമതി ആരോപണവുമായി ബന്ധപ്പെട്ട് 79 കേസുകൾ രജിസ്റ്റർ ചെയ്തിട്ടുണ്ട്. അതിൽ 131 ജീവനക്കാരുൾപ്പെട്ടിട്ടുണ്ട്.

റവന്യൂ വകുപ്പിൽ ആഭ്യന്തര പരിശോധന (വിജിലൻസ്) വിഭാഗം

225(3150) ശ്രീ. കെ. സി. ജോസഫ് : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) റവന്യൂ വകുപ്പിന്റെ കീഴിൽ ആഭ്യന്തര പരിശോധന (വിജിലൻസ്) വിഭാഗം പ്രവർത്തിക്കുന്നുണ്ടോ; അതിന്റെ പ്രവർത്തനം വിലയിരുത്തിയിട്ടുണ്ടോ എന്ന് വ്യക്തമാക്കുമോ;

(ബി) 2017, 2018 എന്നീ വർഷങ്ങളിൽ ഈ വിഭാഗം എത്ര പരിശോധനകളാണ് നടത്തിയിട്ടുള്ളത് എന്ന് അറിയിക്കുമോ;

(സി) പ്രസ്തുത വിഭാഗത്തിന്റെ പ്രവർത്തനം കൂടുതൽ കാര്യക്ഷമമാക്കുന്നതിന് നടപടി സ്വീകരിക്കുമോ?

ഉത്തരം

(എ) റവന്യൂ വകുപ്പിന്റെ കീഴിൽ ജില്ലാ കളക്ടറേറ്റുകളിലും മൂന്നു മേഖലകളിലുമായി (ഉത്തര മേഖല വിജിലൻസ് ഡെപ്യൂട്ടി കളക്ടർ, മദ്ധ്യമേഖല വിജിലൻസ് ഡെപ്യൂട്ടി കളക്ടർ, ദക്ഷിണ മേഖല വിജിലൻസ് ഡെപ്യൂട്ടി കളക്ടർ) ആഭ്യന്തര വിജിലൻസ് പരിശോധനാ വിഭാഗം പ്രവർത്തിച്ചുവരുന്നു. ജില്ലാ കളക്ടറേറ്റിലെ പരിശോധനാ വിഭാഗത്തിന്റെ പ്രവർത്തനം അതാത് ജില്ലാ കളക്ടർമാരും മേഖലാ വിജിലൻസ് പരിശോധനാ വിഭാഗത്തിന്റെ പ്രവർത്തനം ലാൻഡ് റവന്യൂ കമ്മീഷണറും വിലയിരുത്തിവരുന്നു.

(ബി) ജില്ലാതല പരിശോധന വിഭാഗം

2017 - 865

2018 - 758

ഡെപ്യൂട്ടി കളക്ടർ വിജിലൻസ് വിഭാഗം നടത്തിയ പരിശോധന

2017 - 332

2018 - 467

(സി) ടി വിഭാഗത്തിന്റെ പ്രവർത്തനം കൂടുതൽ കാര്യക്ഷമമാക്കുന്നതിന് ജില്ലാതലത്തിലും ലാൻഡ് റവന്യൂ കമ്മീഷണറേറ്റിലും അവലോകനയോഗം നടത്തുകയും ആയതിന്റെ അടിസ്ഥാനത്തിൽ തുടർ നടപടികൾ സ്വീകരിച്ചുവരികയും ചെയ്യുന്നു.

വൈദ്യുതി ബില്ലിന്റെ പിഴ ഇനത്തിൽ റവന്യൂ വകുപ്പിന് നഷ്ടം

226(3151) ശ്രീ. പാറക്കൽ അബൂല്ല : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) യഥാസമയം ബില്ലടയ്ക്കുന്നതിനുള്ള സംവിധാനമുണ്ടായിട്ടും അത് നടപ്പാക്കാത്തതിനാൽ വൈദ്യുതി ബില്ലിന്റെ പിഴ ഇനത്തിൽ റവന്യൂ വകുപ്പിന് പ്രതിമാസം ലക്ഷങ്ങൾ നഷ്ടം വരുന്നതായ റിപ്പോർട്ടുകൾ പരിശോധിച്ചിട്ടുണ്ടോ എന്ന് വ്യക്തമാക്കുമോ;

(ബി) വൈദ്യുതി ബില്ലുകളുടെ കേന്ദ്രീകൃത ബില്ലിംഗ് സംവിധാനം നിലവിൽ വന്ന് മാസങ്ങൾ പിന്നിട്ടിട്ടും റവന്യൂ വകുപ്പിൽ ഇത് നടപ്പാക്കാത്തതാണോ പ്രസ്തുത പ്രശ്നത്തിന് കാരണം എന്ന് അറിയിക്കുമോ;

(സി) ഓരോ ജില്ലകളുടേതുമടക്കം പതിനഞ്ചോളം അക്കൗണ്ടുകൾ റവന്യൂ വകുപ്പിനുള്ളതിനാൽ ഏതിൽ നിന്ന് പണമെടുക്കണമെന്ന ആശയക്കുഴപ്പവും കേന്ദ്രീകൃത ബില്ലിംഗ് സംവിധാനം നടപ്പാക്കുന്നതിന് തടസ്സമാണോ; വ്യക്തമാക്കുമോ;

(ഡി) എങ്കിൽ ഇക്കാര്യത്തിൽ ഭീമമായ സാമ്പത്തിക നഷ്ടം ഒഴിവാക്കാൻ വകുപ്പ് എന്തൊക്കെ നടപടികൾ കൈക്കൊള്ളും എന്ന് അറിയിക്കുമോ?

ഉത്തരം

(എ) യഥാസമയം ബില്ലടയ്ക്കുന്നതിനുള്ള സംവിധാനമുണ്ടായിട്ടും അത് നടപ്പാക്കാത്തതിനാൽ വൈദ്യുതി ബില്ലിന്റെ പിഴ ഇനത്തിൽ റവന്യൂ വകുപ്പിന് പ്രതിമാസം ലക്ഷങ്ങൾ നഷ്ടം വരുന്നതായ റിപ്പോർട്ടുകൾ ശ്രദ്ധയിൽപ്പെട്ടിട്ടില്ല.